

# YEYƏRSƏN QAZ ƏTİNİ GÖRƏRSƏN LƏZZƏTİNİ

Haqverdiyev Əbdürrəhimbəy

Seçilmiş əsərləri.Cild 1

Pdfləşdirən: kitablar sayti

<http://www.kitablar.com>

\*\*\*\*\*

## KEYFİYYƏTİ-QƏRİBƏDİR Kİ, ÜÇ MƏCLİSDƏ TAMAM OLUR

### ƏFRADİ-ƏHLİ-MƏCLİS

H a c ı M e h d i--Osmanlı davasında bir qədər qazanıb, 50 yaşında.

Ə l ə s g ə r--onun qardaşı, 45 yaşında.

S ə n ə m--Hacı Mehdimin əvvəlinci arvadı, 30 yaşında.

G ü l l ü -- Hacı Mehdimin ikinci arvadı, 25 yaşında.

N ə b i--qəssab, Güllünün atası, 50 yaşında.

M i r z ə H e y d ə r -- cadugər, 40 yaşında.

M ə ş ə d i İ m a n--sövdəgər, 40 yaşında.

G ü l p ə r i--qoca arvad, elçi, 50 yaşında.

Q i y a s--Hacı Mehdimin ev nökəri, 18 yaşında.

Əhvalat vaqe olur Qarabağ vilayətində. İkinci məclis ilə üçüncü məclisin arasından dörd il keçir.

əvvəlinci məclis

### ƏVVƏLİNCİ MƏCLİS

Hacı Mehdimin otağı nümayan olur. Yaxşı döşənmiş otağın iki tərəfində qabaq-qabağa iki döşək püştü ilə salınmış.

Otağın bir qapısı sağ tərəfdə, bir qapısı sol tərəfdə və iki qapı müqabildə. H a c ı M e h d i əyləşib döşəklərin birinin

üstə, Şiraz qəlyanı damağında. Bir azdan sonra başın qalxızıb üzünü tutur qapıya, nökəri çağırır.

H a c ı M e h d i. Ay gədə, Qiyas!

N ö k ə r (daxil olur). Nə buyurursan, ağa?

H a c ı M e h d i. Mirzə Heydəri gedib gördünmü? Necə cavab gətirdin?

N ö k ə r. Ağa, Mirzə Heydər neçə vaxtdır gəlib, buradadır. Əgər istəyirsən bu saat çağırım gəlsin.

H a c ı M e h d i. Ay namərbud, neçə vaxtdır gəlib, niyə mənə xəbər verməyibsən? Nə qayıırırdın? Hansı

cəhənnəmə getmişdin?

N ö k ə r. Ağa, dəxi niyə acığın tutur, aşpaz övrət göndərmişdi bazara, dolmadan ötrü kələm almağa.

H a c ı M e h d i. Yaxşı, bazara getməmişdən gəlib mənə deyə bilməzdin, heyvan? Kişi iki saatdır gəlib müntəzirdir.

İtil gözümün qabağından!

N ö k ə r (öz-özünə söylənir). Erməniyə koxa dedilər, çuxasını özgəyə götürdü. İndi buna da ağa dedilər, qudurdu.

H a c ı M e h d i. Dodağının altında danışma. Çağır gəlsin! (Nökər gedir.) Bu nökar bilmərrə məni təngə

gətirdi. Həqiqət buğda çörəyi qarın deşən olur deyirlər, doğru imiş.

M i r z ə H e y d ə r (daxil olur). Səlaməleyküm.

H a c ı M e h d i. Ələkəssəlam, Mirzə! Buyur, buyur əyləş (Mirzə əyləşir.) Əhvalın necədir, Mirzə? Heç görünməyirsən?

M i r z ə H e y d ə r. Bəndə, nə vaxt buyursanız, qulluğunuzda hazırım.

H a c ı M e h d i. Gərək, Mirzə, bağışlayasan, nökar səni incidib. Çoxdan gəlibsən, mənə heç xəbər etməyib.

M i r z ə H e y d ə r. Xeyr, hacı. Bu nə sözdür buyurursunuz? Bəndə həmişə sizin müxlüsünüz varam. Mənim üçün belə zəhmətlər çox rahatlıqdır.

H a c ı M e h d i. Çox razıyam. Amma gərək genə bağışlayasan, zəhmət vermişəm.

M i r z ə H e y d ə r. Allah bağışlasın, bu nə sözdür,

Hacı, buyurursunuz?

H a c ı M e h d i. Bilirsən, mirzə, sənə nə üçün zəhmət vermişəm?

M i r z ə H e y d ə r. Xeyir, hacı ağa, buyurun gərək.

H a c ı M e h d i. Bir təvəqqəm var, mirzə, qorxuram əmələ gətirə bilməyəsən.

M i r z ə H e y d ə r. Hacı, belə sözləri buyurmayın. Bəndəni ölümə də göndərsəniz boyun qaçırmaram. Siz ki məni ölümə göndərməyəcəksiniz?

H a c ı M e h d i. Di onda qulaq as deyim.

M i r z ə H e y d ə r. Bəli, buyurun, hacı ağa.

H a c ı M e h d i. Bax, mirzə, mən dünən hamamdan qaydan vaxt bir arvad tayfasına rast gəldim. Hava da bir az külək idi.

İttifaqən külək arvadın başından çadırşəbini atdı, arvadın üzünü açdı. O vaxt mənim halətim dəyişdi və özümü bilmərrə

itirdim. Guya ki, məni qalxızıb ikiəlli vurdular yerə. Bu çanacan əqlim başıma gəlməyib.

Vallahi heç bilməyirəm evə necə

gəldim çıxdım. İndi mənim də səni çağırmağımın səbəbi budur ki, gərək mənə bu işdə bir çarə tapasan ki, mən o övrəti alım.

M i r z ə H e y d ə r. Xub, hacı. Əvvəl gərək bilmək o, qızıdır ya yox? Və bir də kimin qızıdır? Bəlkə ərdədir?

H a c ı M e h d i. Mən gəldim evə yarımcan. O saat adam göndərdim Gülpəri qarını çağırdım və övrətin bir para

nişanələrini ona dedim. Deyən kimi bildi və dedi ki, o qız qəssab Nəbinin qızıdır. Adı da Güllü və özü də qızıdır.

Bax, mirzə, imdi aman günüdür, mənə bir əlac elə. Əlindən gələni müzayiqə eləmə. Sənə bir yaxşı xələt verrəm.

M i r z ə H e y d ə r (əlini aparır alınına və bir az fikrə gedir). Bir adam göndərin, hacı, bircə Gülpərini buraya çağırsın, gərək nə tövr edərək.

H a c ı M e h d i (üzünü tutur qarıya). Ay gədə, Qiyas! (Qiyas daxil olur.) Get Gülpəri qarıya deyilən ağam səni çağırır, sənə işi var, tez deyilən gəlsin. Genə bayaqki kimi kələm almağa getmə. (Nökər gedir.) Yaxşı, mirzə, indi fikrin nədir?

M i r z ə H e y d ə r. Hacı, bunun bir fikri yoxdur.Çox asan işdir. Amma bir zad var ki? H a c ı M e h d i. Nədir o zad, de görüm.

M i r z ə H e y d ə r. Hacı, bağışlayınız, sizin allaha şükür bir parça yeməyə çörəyiniz var, övrətiniz var, dörd nəfər, allah saxlasın, uşaqlarınız var. İndi sizin iki arvad nəyinizə lazımdır?

H a c ı M e h d i. Ay mirzə, mən səni buraya vəz verməyə çağırmamışam. Əgər bu iş əl qoya bilərsən qoy. Yox, qoymayacaqsan, onu de. Dəxi mənə vəz vermək lazım deyil.

M i r z ə H e y d ə r. Ay hacı, dəxi nə üçün acığınız tutur? Bir söz idi dedim, hər nə buyurursunuz yerinə yetirəm.

H a c ı M e h d i. Dəxi mən bir zad bilmirəm, ancaq bu işdə hər nə kələyin var işlət. G ü l p ə r i (daxil olur). Salaməleyküm, hacı, qadan alım, genə nə olub mənə yadına salıbsan, nə qulluğun var?

H a c ı M e h d i. Gəl otur, indi görərsən nə qulluğum var. Qulluğum çoxdur. (Gülpəri əyləşir qapının ağzında.

Hacı üzünü tutur mirzəyə.) Bu da Gülpəri!

M i r z ə H e y d ə r (əlini salıb cibinə, kağız, qələmdan çıxarır). Hacı, hərçənd mən bu işə əl qoyaram, ancaq qorxuram ki, sonra cəmi təqsiri, günahı mənim boynuma qoyasınız.

H a c ı M e h d i. Ay rəhmətliyin oğlu, dəxi artıq söz lazım deyil, işini gör.

M i r z ə H e y d ə r (Gülpəriyə). Gülpəri, bilirsən, hacı istəyir qəssab Nəbinin qızı Güllünü alsın. Ondan ötrü səni çağırmışıq ki, gedəsən qəssab Nəbinin arvadının yanına elçiliyə. İndi hər nə deyəcəksən, nə tövr söz açacaqsan, o sənə

işindir. Onu sən yaxşı bilirsən. Elə ki işi qurtardın, hacı sənə bir yaxşı xələt verəcək.

G ü l p ə r i. Ay başına dönüm, qəssab Nəbinin arvadı bir lovğa şeydir, o heç indiyə kimi gözəl-göyçək cavan

oğlanları bəyənəməyib, onlara qız verməyib. İndi mən ora getsəm, vallahi mənə it ilən qovarlar. Deyərlər ki, ay kaftar, bizim

qızımızı qırmızı saqqallı, qoca kişinin tayıdır?! Hərçənd hacı dövlətlidir, amma genə qəssabın arvadı günü üstünə qız verməz.

M i r z ə H e y d ə r. Bəs mən nəçiyəm? Mən elə iş görərəm ki, sənə heç bir söz deməzlər.

G ü l p ə r i. De görüm nə eylərsən, əlinə ağac alıb gedib onlar ilə dava edəcəksən?

M i r z ə H e y d ə r. Sən ağzına gələni söyləmə, sözümə qulaq as. Mən indi üç dua yazaram: birini qoyarsan

dilinin altına, onda sən hamısına şirin görünərsən. Heç kəs sənə yaman söz deməz və bir də bir dua yazaram onu it tükü ilə,

ancaq qara it olsun və pişik tükü ilə bir yerdə qəssabın qapısından girəndə basdırarsan və üçüncü duanı qoyarsan suya,

bir gecə qalar suyun içində. Sübh günçixmamış bir almanı üç dəfə salıb çıxardarsan o suyun içinə və qalan su ilə üzünü yuyarsan və almanın da bir parçasını bir tövr qəssabın qızına, bir parçasını da anasına verərsən, sonra iş düzələr gedər.

Di imdi səbr elə, duaları yazım (başlayır yazmağa).

G ü l p ə r i. Yaxşı, yaz görək necə olar.

H a c ı M e h d i. A Gülpəri, bu işi düzəltən, məni özünə borclu elərsən. Sənə elə bir xələt verərəm ki, heç misli olmasın və hansı çitdən özün bəyənsən, tuman alaram. Ala, qabaqca da sənə bir az xərclik verim. Allah qoysa, iş ki düzəldi, səni razı edərəm, necə ki, xahişin.

G ü l p ə r i (pulu alır). Allah oğlunu saxlasın. Allah qoysa, hacı, mirzə duaları yazar, apararam, yəqin ki düzəldərəm.

Sonra, hacı, səndən bir zad təvəqqe edəcəyəm.

H a c ı M e h d i. Nədi, de görüm?

G ü l p ə r i. Mənim kiçik oğlum evdə bekar oturub. Xahiş edirəm ki, onu götürüm burada sənə xidmət eləsin.

Mən də sənənin canına nə qədər ömrüm var, duaçı ollam.

H a c ı M e h d i. O da baş üstə, dəxi nə qulluğun var? Elə yaxşı oldu. Bu nadürüstü qovaram, sənənin oğlunu saxlaram. Sənənin oğlun yaxşı oğlandır.

M i r z ə H e y d ə r. Hə, Gülpəri, duaları yazdım. Dur gəl irəli. (Gülpəri gəlir mirzənin yanına.) Bax, bu duanı qoyarsan dilinin altına, bu birini də it-pişik tükü ilə basdırarsan qəssabın darvazasının ağzında. Bunu da....

G ü l p ə r i. Mirzə, başına dönüm, pişik də gərək qara olsun?

M i r z ə H e y d ə r. Jox, pişik hər rəng olsa olsun, ancaq pişik olsun. Bunu da....

G ü l p ə r i. Dedim birdən deyərsən pişik də gərək qara olsun. Onda mən qoca arvad qara pişiyi haradan qova-qova tutacağam?

Amma yaxşı oldu, öz evimizdə bir dənə boz pişik var, elə onun tükündən yolaram.

M i r z ə H e y d ə r. Yaxşı, dəxi bəsdir, qulaq as gör nə deyirəm. Bax bunu da suya salıb, içinə bir dənə alma

salginən və suyu ilə də üzünü yuyarsan, başa düşdünmü?

G ü l p ə r i. Niyə başa düşmədim, a başına dönüm?

M i r z ə H e y d ə r. Bax, dəyişik salmayasan, hər birin öz yerinə qoy.

G ü l p ə r i. Niyə dəyişik salıram, uşaq deyiləm ki.

M i r z ə H e y d ə r. Di get.

Gülpəri istəyir getsin.

H a c ı M e h d i. Amma, Gülpəri, bax, dəxi mən demirəm nə tövr elə, nə tövr eləmə. Amma əlindən gələn müzayiqə eləmə.

G ü l p ə r i. Ay hacı, başına dönüm, mənim saçım elə elçilikdə ağarıb. Əlli min tülkü fəndi bilirəm,

hamısını salaram işə. Ancaq sən bizim gədəni bir tövr qoy.

H a c ı M e h d i. Sən arxayın ol. Ancaq sən işi düzəlt, hamısı asandır. (Gülpəri gedir).  
İndi, mirzə, sənın dualarının  
təsirini görək.

M i r z ə H e y d ə r. Hacı, siz heç mənım dualarıma şəkk gətirməyin. Bu dualar ki  
mən yazmışam, həzrət "Süleyman  
Ələyhüssəlamın dualarıdır. Çox mücərrəb dualardır. Mənım mərhum atam, allah  
ölənlərinizə rəhmət eləsin, bu  
duaların şəninə məşhur olmuşdu. Hər şənbə və çərşənbə günləri atamın qapısı dönərdi  
xan, bəy qapısına. Arvad, uşaq  
sübhədən ta axşamacan qapıdan getməyirdi, hərəsinin bir dərđinə əlac edirdi. Birisi  
gəlirdi: molla, başına dönüm, aman  
günüdür, anam çala üstədir, işi çətinə düşüb. Görürdün bir dua yazdı verdi. Bax elə suya  
salıb, naxoşa içirdən kimi  
bari-həmlini qoyurdu yerə. Məsələn, birisi neçə ildir ki, gedib ərə, övladı olmayır.  
Gəlirdi atamın yanına: molla,  
başına dönüm, mənə bir əlac elə. Atam rəhmətlik döşün açıb, ürəyindən aşağı, burasına  
bir dua yazardı (əlilə göstərir),  
bir ildən sonra görürdün bir xələt götürüb gəlib, razılıq eləyir ki, molla, allah sənın atana  
rəhmət eləsin, bu uşaq sənın  
duanın bərəkətindən olub. Mənım rəhmətlik atam az adamın fəryadına yetməyib. Cəmi  
aləm ona rəhmət oxuyur. Birisi  
dara düşəndə görürsən deyir, ax, allah sənə rəhmət eləsin, ay Molla Zaman, mağul xalqın  
dadına yetirdin.

H a c ı M e h d i. Tanıyıram, ay mirzə!

M i r z ə H e y d ə r. İndi atam ölüb, allah dünyadan gedənlərinizə rəhmət eləsin. Onun  
kitabları keçib mənım  
əlımə. Mən də belə çağcuqla, allaha şükür, sizin dövlətinizdən beş-on şahı qazanıb, sizin  
kimi adamların kölgəsində  
dolanıb, zindəganlıq edirəm.

H a c ı M e h d i. Bilirəm nə deyirsən, sənın danışmağın artıqdır. Səni elə razı edərəm,  
necə ki, sənın  
məramındı. Ala, qabaqca sənə bir az xəclik verim, anap ver ətə-zada. (Əlin salır cibinə,  
istəyir pul versin.

Bu halda hacı Mehdiinin qardaşı Ələsgər daxil olur.)

Ə l ə s g ə r. Ay hacı Mehdi, dəli olubsan nədir? Saqqalının ağ vaxtında bu nə işdir  
tutursan? Ağlın başından çıxıbdır,  
nədir? (Üzünü tutur Mirzə Heydərə.) A kişi, sənın burada nə işin var? Çıxıb getsənə  
göbək yazmağın dalınca! Adam

təpmayırsan başına ip salıb oynatmağa! Dur buradan, xəbis!

M i r z ə H e y d ə r. Ay ağa Ələsgər, dəxi nə üçün acıqlanırsan? Mən öz başıma  
gəlməmişəm ki! Məni də çağırın var ki,  
gəlmişəm də!

Ə l ə s g ə r. Çox danışib səni bura çağırın, sənınlə belə! Dur buradan!

Mirzə istəyir dursun.

H a c ı M e h d i. Mirzə, əyləş. Onun nəyinə qulaq acırca? Onun hərdənbir cini tutur. (Üzünü tutur Ələsgərə.) Balam, dəli

olmayıbsan ki? Utanmırsan, özündən böyük qardaşının bir hörmətini saxla. Ağlın başından çıxıb, nədir? Bir de görüm

nə deyirsən? Mən sənin bu çıxırmağında heç bir şey başa düşə bilmirəm.

Ə l ə s g ə r. Mənim ağlım başımdadır. Amma sənin ağlın, bir para işin, hərəkətin məni dəli eləyib.

H a c ı M e h d i. A balam, nə danışırısan, bir əməlli danış görüm, nə deyirsən?

Ə l ə s g ə r. Bircə de görüm Gülpəri qarı burada nə qayırdı?

H a c ı M e h d i. Sənin nə borcundur nə qayırdı? Gülpəri bir qarıdır, həmişə buralara gələr-gedər, genə gəlmişdi.

Ə l ə s g ə r. Qardaş, sən mənim başımı tovlaya bilməzsən. Mən də dünyada bir iyirmiyədək say bilirəm. Elə bilirsən ki,

bir ağıllı sənsən. Əhvalatın hamısını mənə tamam-kamal nəql ediblər. Bax, bircə qulaq ver, gör nə deyirəm. Sən mənim

adımı, doğrudur, dəli qoydun, amma dünyanın cəmi işi belə düşüb ki, hər kəs doğru söz danışsa, xalqın gözünə pis görünər

və adını da qoyarlar dəli. İndi, qardaş, sən osmanlı davasında bir az mal satmaq ilə pul qazanıbsan. Allaha şükür, heç kəsə

ehtiyacın yoxdur, ta bir parça çörəyin var, öz külfətin ilə yeyib, rahat dünyada baş saxlayırsan. Mən də sənə kasıb

qardaşınam. Hərçənd səndən bir təmənnam yoxdur. Sənə kölgəndə çərçilik-zad ilə dolanıram. Amma sən istəyirsən öz halal

çörəyin burnundan tökülsün. Axır sən neyləyirsən iki arvadı? Allaha şükür, yaxşı arvadın, üç-dörd uşağın var. Dəxi bu

nə işdir?

H a c ı M e h d i. A gədə, sən mənə ağıl öyrətmə, mən öz işimi yaxşı bilirəm. Sən get bazara çərçiliyini elə. Sənə mənim

işimə qarışmağın nahaqdır.

Ə l ə s g ə r. Qardaş, sən mənim çərçiliyimə rişxənd edirsən, heç eybi yoxdur. Amma bir vaxt olar, mən də gəlib deyərəm:

qardaş, kefin necədir? O vaxt qorxuram başını yuxarı götürə bilməyəsən. (Mirzəyə.)

Allah sənə evini yıxsın, sən bu

biçərəni yoldan çıxarmısan. Bu saat sənə ciyərinə çıxardaram. Amma genə böyük qardaş yanında həya eyləyirəm. Əgər bayıra

çıxarsan, mən billəm nə elərəm. And olsun allaha, sənə başına bir oyun gətirəcəm ki, anadan əmədiyin süd burnundan gəlsin.

M i r z ə H e y d ə r. Ay başına dönüm, axır mənim təqsirim nədir? Mən deyəndə el anasıyam, sən çağırırsan

sənə işini görürəm, o çağırır onun, bu çağırır bunun işini görürəm.

Ə l ə s g ə r. Az danış, biiman. Dur buradan sağ-salamat, əlim sənə dəyməmiş çıx bayıra.

Yoxsa sənə bir el anası qayırdaram

ki, gəldiyin yolu azarsan, müftəxor!

H a c ı M e h d i. Ay qardaş, sənə bayaq dedim ki, get çərçilik elə, istiot, zəncəfil sat. (Mirzəyə.) Mirzə, cən buna qulaq asma,

dəlidir bu.

M i r z ə H e y d ə r. Ay başına dönüm, elə ondan qorxuram ki, küçədə-zadda mənı biabır eləyə, yoxsa mən bilirəm ki, bu....

Ə l ə s g ə r. Qardaş, indi sənın beynin qızıbdır, özünü itiribsən. Amma, bax, bir sözdü sənə deyib gedirəm,

yadında saxla. Elə ki ikinci arvadı alıb gətirdin, bir gün olar hərəsi bir tərəfdən ağızlarını açıb ac qurd kimi səni

yeyərlər, sonra düşərsən məndən pis günə. İndi mən gedirəm. Sən bu Mirzə Heydər imansızla nə qayıracaqsınız qayırın,

amma yeyərsən qaz ətini, görərsən ləzzətini. (Gedir.)

H a c ı M e h d i. Dəxi çox boş danışma, get, get. (Mirzəyə.) A kişi, dəli əlinə düşmüşəm də. Gündə gəlir

çığırır, bağırır, gedir.

M i r z ə H e y d ə r. Hacı, sən elə ona tapşır ki, mənə küçədə-zadda bir söz deməsin.

Yoxsa mənım bir az camaat içində

hörmətim var, onu da tökər yerə, sonra biabır ollam.

H a c ı M e h d i. Arxayın ol, mirzə. Mən ona qulaqburması verrəm.... Hə, yaxşı yadıma düşdü. Ala, bir az sənə cibxərcliyi

verim. Allah qoysa, elə ki iş düzəldi, sənə bir yaxşı xələt verəcəyəm. (Pulu verir.)

M i r z ə H e y d ə r (pulu alır). Evin abad olsun, hacı. Allah oğlanlarını saxlasın. Mən də gedim, axşamdır,

bazara, bir az ətdən-zaddan alım aparım evə, qulbeçələr üçün. Xudahafiz.

H a c ı M e h d i. Xudahafiz, mirzə, xoş gəldin, bağışla, sizə zəhmət verdim.

M i r z ə H e y d ə r. Xeyr, hacı ağa, mən həmişə sizin nökerinizəm. (Gedir.)

H a c ı M e h d i (tək). Çox yaxşı. İndi görək iş necə olacaq? Elə ki mirzə öz dualarını tərif edirdi, dəxi lap yəqin

düzələcək. Gülpəri də öz işində mahirdir. Ümid hər ikisinə var. (Nökəri çağırır.) Ay gədə, Qiyas! Qiyas! (Nökər daxil olur.)

Gəl qalyanı apar suyunu dəyiş, bir yaxşı doldur, gətir. (Nökər qalyanı götürüb gedir.)

Amma gərək arvad isti sudan gələnə

kimi işi tamam eyləyim, gəlib görsün iş-işdən keçib, məgər bir az qeylü-qal eylər, oturur yerində. Elə ki bir az çox danışdı,

o tatarı, o onun canı. Bir-iki vurram, səsini kəsər.

P Ə R D Ə

## İKİNCİ MƏCLİS

Həmin otaqdır. Hacı Mehdiinin evində. Həmin qayda ilə döşənmiş, necə ki, əvvəlinci məclisdə. H a c ı M e h d i oturub

öz-özünə danışır.



H a c ı M e h d i (tək). A kişilər, bu ikiarvadlılıq nə yaman şey imiş. Allah harada iki övrətlilər var,

hamısının evini yıxsın, hamısını mənim kökümə salsın. Övrət gətirmədim, canıma bir od gətirdim. Axşama kimi

dava-şava. Yediyim çörək də bu bihəyaların əlindən boğazıma getməyir (Sənəm, Hacı Mehdi'nin əvvəlinci övrəti, daxil olur.)

Genə nə var qaşqabağını tökübsən? Niyə qoymursunuz bu dünyada bir parça zəhrimar çörəyi rahat yeyək, beş vaxt namazımızı

qılıb oturaq. Axı bu nə qalmaqdır? Səsiniz tamam qonşuları az qalıb köçürtsün. Ay allah sizə nələt eləsin!

S ə n ə m. A kişi, mən haçan qalmaqal elədim?

H a c ı M e h d i. İş gör nə məqama çatıb ki, dünən qonşumuz Kərbəlayı Rəcəb çıxıb qabağıma, deyir bəs filani,

arvadım naxoşdur, çox bədhaldır. Gedib rus həkimi gətirmişəm. Buyurub ki, qoymayın küy-kələk olsun.

Mən evdə uşaqlara qədağan eləmişəm, səslərin çıxartmasınlar. Amma sənənin evinin hay-küyü azarlının aramını kəsib.

Allah xatirinə, əgər mümkün olsa, evdə deyinən az qışqırsınlar. Ay bihəyalar, ayıb deyilmi? Axır mən belə sözlər eşidəndə

əriyib ölürəm. Ay eviniz yıxılsın, bir həyanız olsun, bir abrimiz olsun. Yenə it olub düşmüşünüz biri-birinizin canına!

S ə n ə m. Ay kişi, vallah mənim səsim çıxmayıb. Dünən balaca uşaq gedib Güllünün bir yumaq sapını anlamayıb götürüb,

aparıb uşaqlar ilə at-at oynayırlarmış. Bir də gördüm, uşağa elə qarğış eləyir ki, yer-göy titrəyir. Deyir səni görüm

bədəninə o yumaq boyda yara çıxsın. Mən də peşiman oldum dedim: niyə uşağa qarğış eyləyirsən, gəl bir yumaq sapını verim.

Elə onu dediyimi gördüm, özüm də peşiman oldum. Elə bil ayıya dəyirmançı dedilər.

Urus barıtı kimi elə partladı,

dəxi nə deyim? Hər nə ağzına gəldi dedi mənə. Dəxi məndə təqsir var? İstəyirsən hər kəsdən soruş, mən də lam-cim oturdum

yerimdə. Niyə işin həqiqətinə getməmiş məni söyürsən?

H a c ı M e h d i. Heç arvadın dilini bilmək olmaz! Birinə deyirsən günah səndədir, atır o birisinin boynuna. O birisinə

deyirsən, o da həmçinin. Dəxi lap naçar qalmışam, bilmirəm nə tövr eləyim, başıma nə çarə qılım.

S ə n ə m. Bircə de görüm bu səs-küy, dava qalmaqal qabaqlar niyə yox idi!? Kefin qalxdı, getdin bu ağsaqqal

vaxtında təzə arvad aldın, arvad-uşağın ola-ola. Bircə de görüm mən sənə nə eləmişdim? Məndə nə yamanlıq

gördün ki, getdin mənə üstümə günü gətirdin? Həm özünü biabır elədin, həm də mənə günümü qara.

H a c ı M e h d i. Dəxi yaxşı, bəsdir danışdın. İtil cəhənnəmə, başımdan açıl, ovqatımı təl x eləmə. İndi hərə gəlib mənə

bir nəsihətçi olacaq.

S ə n ə m. Xeyr, allah eləməsin mən sənə nəsihət eləyim. Dəxi acığın niyə tutur?

H a c ı M e h d i. Sənə deyirəm baş-beynimi aparma, itil buradan, rədd ol! (Sənəm gedir.) Allah sizin kökünüzü yerdən qazısın. Gedim yıxılıım yatım, bəlkə bir az bunların qalmaqalından qulağım dincələ. (Hacı gedir o biri otağa.)

Məclis qalır boş. Bir az vaxtdan sonra Hacı Mehdimin ikinci övrəti Güllü, dalınca Mirzə Heydər sol tərəfdən çıxırlar.)

G ü l l ü. Mirzə, buyur içəri.

M i r z ə H e y d ə r. Ay başına dönüm, xanım, hacı birdən gələr, mən burada görər, sonra dərimə saman təpər.

G ü l l ü. Qorxma, irəli gəl. Hacı çoxdan yatıb o yanda. Hacı elə bərk yatır ki, elə bil bir daşdır. Hərgah ayağına bir ip salıb sürüyəsən oyanmaz. Bəri gəl, qorxma. (Mirzə gəlir otağın ortasına.)

Bax, Mirzə, hərgah bu işdə mənə kömək eləsən, mən bilirəm ki, səni nə cür razı eləyəcəyəm. Bax, bir yaxşı tumanlıq Məşədi İmandan alıb arvadına bağışlayaram və özünü də hər tövr sənin razılığındır, elə razı edərəm.

M i r z ə H e y d ə r. Xanım, sənin sağlığın mənə puldan da, maldan da, bəlkə mənim canımdan da artıqdır. Nə buyurursan?

Mənə sənin peşkəşin lazım deyil. Təki sən sağ ol, sənin işin düzəlsin, sonra hamısı yola gedər. İndi, xanım, başına dönüm, tez ol, hər tövr dua buyurursan de, yazım. Birdən hacı gələr, sonra mənim nəfəsimi kəsər.

G ü l l ü. Qorxma, hacı daş kimi yatıb, işini arxayın tut. Bax, mirzə, dəxi utanmaq yeri deyil, gərək işin hamısını sənə açıb deyəm.

M i r z ə H e y d ə r. Əlbəttə, gərək məndən heç bir şey gizlətməyəsən. Çünki biz məhrəmik, necə ki, övrət öz sirtin ərinə, qardaşına, oğluna açar, deyər, bizdən də gərək gizlətməsin. Çünki gizlətsə duanın bilmərrə əsəri olmaz.

G ü l l ü. Bilirəm a! Bax, hacı mənə hərçənd təzə gətirib və təzə övrətin də hörməti, görmüşük, bir az kişinin yanında artıq olur. Amma hacı heç bilmir mən nəyəm. Mənə allah yaradıbdır, ya dəmirçi döyübdür. İndi bax, başına dönüm, mirzə, gör bir tövr eləyə bilərsənmi kişi heç olmasa mənə də bir yaxşı göz ilə baxsın.

M i r z ə H e y d ə r. A xanım, belə işlər mənim əlimdə su kimidir. Bir dua yazaram, hacı əvvəlki arvadından bilmərrə soyuyar və cəmi məhəbbətini salar sənə. Amma belə duaların xərci bir az artıq olur. Əvvəla, gərək bir sarı toyuq ola, ancaq yumurtlamamış gərək olsun və bir para da dava gərək bazardan alınsın ki, həb qayrılısın, o toyuğa üç gün verim yesin. Üç gündən sonra haman toyuğu kəsəm, onun qanı ilə dua yazam.

G ü l l ü. Yaxşı, indi sarı toyuğu biz burada haradan tapaq?

M i r z ə H e y d ə r. Ay xanım, sən mənə pul ver, mən bazardan sarı toyuq alım aparım evə. Üç gündən sonra nökrəni göndərərsən gələr, duanı aparar.

G ü l l ü. İndi mən sənə nə qədər pul versəm bəsdir?

M i r z ə H e y d ə r (məkr edib barmağı ilə hesab edir). Davanın xərci bir az çoxdur və toyuq da alacağam. Xülasə, bir beş manat versən, bir sayaq elərəm.

G ü l l ü. Yaxşı, o duanı yazdın göndərdin, bəs mən onu hacıya necə verim?

M i r z ə H e y d ə r. Bax, əvvəl duanı salarsan suyun içinə, bir az çarxalarsan. O dua suyun içinde təmizlələr, sonra verərsən hacıya, içər. Onda görərsən ki, yavaş-yavaş hacı əvvəlki arvadından bilmərrə soyudu. Hələ mənim çox gümanım var, əvvəlki arvadı boşasın.

G ü l l ü. Ay mirzə, bəlkə toyuğun qanı suyun rəngini dəyişdi, sonra hacı duydu, onda necə olsun?

M i r z ə H e y d ə r. Ay xanım, a başına dönüm, mən dua yazacağam, mən dəxi dua yerinə bizim Nadir şahın əhvalını yazmayacağam ki. Belə bir parça kağızın üstündə üç-dörd söz yazacağam. Salarsan bir yekə cam suyun içinə, heç məlum eləməz.

Elə ki hacı gecə yarı oyandı, su istədi, onda verərsən içər, heç bilməz.

G ü l l ü. Çox yaxşı, onda gedib sənə pul gətirim, toyuq deyirsən, nə deyirsən, al. (Güllü gedir. Sənəm daxil olur.)

S ə n ə m. A kişi, yenə burada nə qayıırırsan? Sənin ayağın məgər bu evdən kəsilməyəcək?! Aləmin evini yıxıbsan, bəs deyil?!

İndi bura gəlib, yenə iş görürsən? Ay allah sənin evini yıxsın! Bir müddət gəldin-getdin, kişinin beynini yedin, mənim də günümü qara elədin, allah sənin gününü qara eləsin! Əlimlə verdiyim duz-çörək sənin gözündən gəlsin! İndi nə var, yenə niyə gəlibsən?

M i r z ə H e y d ə r. Xanım, başına dönüm, bir iş dürrüst mültəfit ol, gör bir iş nə yerdədir. Sonra məni söy. Axır mənim təqsirim nədir söyürsən və deyirsən, sənin evini yıxmışam? Bilirəm dediyin nədir.

Amma, xanım, bax, and olsun atamın ərvahına, mənim bu işdən bilmərrə xəbərim yoxdur. Elə yaxşı oldu söz açıldı. Mən indi işin olub-olacağını sənə açıb

deyirəm. Mən bilirəm, sənə deyiblər: guya mən cadu yazdım, qəssabın qızını hacıya aldım. Amma bax, xanım, yenə and olsun

atamın ərvahına, hacının evində yediyim duz-çörəgə ki, mənim bu işdən əsla xəbərim yoxdur. Mənə verdiyin duz-çörək

gözümdən gəlsin, hərgah mən bu barədə əlimə qələm almışam. Mən hacı ilə qədim aşna idim, həmişə gəlib-gedərdim. Yenə

gəlmişdim. Ay xanım, mən məgər razı ollam ki, sənin üstünə hacı qeyri övrət alsın?

Doğrudur, mən cadugərəm, amma elə

adama yazıram, əslini-kökünü tanımayam, nəinki dost-aşnaya. Ancaq mən sizə bir söz deyim: mən təəccüb edirəm, siz özünüz

Gülpəri qarını tanıya-tanıya məni niyə söyürsünüz? Vallahı, xanım, məni söymək nahaqdır. Sən özün yaxşı bilirsən,

Gülpəri qarı üçün cadu yazmaq lazım deyil. Ondan ötrü ki, o, özü başdan-ayağa cadudur. İstəsə nəinki, insanı,

vallahı, şeytanı da yoldan çıxardar. Bax, xanım, yenə sizə deyirəm: yəqin biləsiniz ki, mənəm bu işdən əsla xəbər yoxdur.

S ə n ə m. Yaxşı, yaxşı. Eybi yoxdur. İndi bir az dur, sənə söz deyəcəyəm. Hərgah onu düzəltdin, onda səni qardaşımdan artıq istərəm və bilərəm də ki, sən bizim pisliyimizi istəməzsən. Əgər bir belə iş elədin ki, hacı ikinci arvadını çıxartsın, onda billəm cəmi dediyin sözlər doğrudur və əgər eləməsən, billəm dediyin sözlər hamısı yalandır, ancaq canını qurtarmaq istəyirsən.

M i r z ə H e y d ə r (öz-özünə). Hə, yaxşı yerdə günü axşam elədim. (Ucadan.) And olsun allaha və atamın ərvahına, sənə evində yediyim....

S ə n ə m. Yaxşı dəxi, and içmə. Sözümə cavab ver. Bu işi düzəldəcəksən, joxca yox?

M i r z ə H e y d ə r. Ay xanım, sənə xatırın üçün canımdan da keçərəm. Amma....

S ə n ə m. Dəxi artıq danışma, amma-zad lazım deyil. Yazırsan, qələmdən, kağızdan cibindən çıxart, yaz, yazmayırsan dəxi amma nədir?

M i r z ə H e y d ə r. Xanım, ay başına dönüm, dəxinə üçün acıqlanırsan? Belə bax mənəm bu gözlərim üstə. Bayaq ərz elədim ki, sənə xatırın üçün başıma and içirəm.

S ə n ə m. Öz xatırın üçün başından keç. Mənə sənə başın gərək deyil. Tez ol, hər nə yazırsan, yaz görüm. Hacı oyanar, xəbər olar, sənə də işin pis olar, mənə də. Di tez ol.

M i r z ə H e y d ə r. O işdən ötrü, xanım, dua yazmaq yaramaz. Gərək mis qab olsun. Odu ha, o mis qabı gətir buraya. (Sənəm mis qabı gətirir. Mirzə Heydər cibindən bir qarğı çıxardır.) Bir az mum olarmı sənə?

S ə n ə m. Niyə olmayır, övrət xaylağı olar ki, mumsuz olsun? (Mumu çıxardır, verir.)

Mirzə Heydər kasanın üstünü dəsmal ilə örtüb, dəsmalın ortasını verir Sənəmin əlinə, hər ikisi əyləşir.

M i r z ə H e y d ə r. Ala, tut bu dəsmalın ortasından, bax. Mən bu bıçaqla on üç dəfə vuracağam kasaya. On üç cin gələcək dolacaq bu qarğının içinə. Sonra mən qarğının ağzını mum ilə bərk bağlayacağam, verəcəm sənə. Sən də aparıb gecə qoyarsan hacının başının altına. Gecələr bundakı cinlər hacıya rahatlıq verməzlər, taki hacı təzə övrətini boşuyunca.

Amma qabaqca gərək nəziri olsun. Ondan ötrü ki, bu dua bir şeydir ki, nəziri olmasa əsəri olmaz. Ələlxüsus bu işdə gərək nəzirini qabaq verəsiniz.

S ə n ə m. Nəziri nədir, deyilən verim.

M i r z ə H e y d ə r. Nəziri gərək, xanım, kağız pul olsun. Qoyacağam bu camın içinə. Çünki əcinnələr mis və gümüş puldan qaçırlar.

S ə n ə m. Üç manat bəsdirmi?

M i r z ə H e y d ə r. Niyə bəs deyil, ancaq kağız pul olsun.

S ə n ə m (pulu verir). Di ala bu üç manatı. Allah qoysa yenə sənə pul verərəm, əgər iş düzəlsə.

M i r z ə H e y d ə r. İnşallah düzələr. Di indi gözünü yum. (Başlayır camı döyməyə. Bu halda Güllü girir içəri.)

G ü l l ü. Bu nədir, ay qardaş? (Mirzə və Sənəm qalxırlar ayağa.) Ay bihəya, bu nə tas qurmaqdır?! Bu nə cadu yazdırmaqdır?!

S ə n ə m. Bihəya sənsən! Həyasız, sənə nə? Sənə cadu yazdıran kimdir? Mən mirzəyə tas qurdurmuşam. Balaca uşaq gecələr yatmır.

G ü l l ü. Yalansa balaca uşağın vayına oturum, ağlayım. Bihəya, niyə yalan deyirsən? Adam başına qəhətdir aldatmağa? Qapının dalında durub hamısını eşitmişəm! Bircə de görüm mən sənə neyləmişəm? Yerini dar eləmişəm, ya ərini əlindən almışam?

S ə n ə m (çığıra-çığıra). Ay bihəya, kimin uşağının vayına oturursan?

G ü l l ü (ucadan). Belə hər kəs mənə cadu yazdırır, ona deyirəm.

S ə n ə m. Belə yaxşı eləyirəm, əlimin içindən gəlir, yazdırıram. Əlindən gələni beş qaba çək!

G ü l l ü. Ay səni görüm dünyada ağ gün görməyəsən! Aj səni görüm dörd balan bir ildə yuyulsun! Axır mən sənə neyləmişəm?

S ə n ə m. Belə mənim dörd balamın azarı-dərdi-bələsi tökülsün sənə bircə istəkli qardaşının üstünə!

G ü l l ü. Ay həyasız, kimin qardaşına qarğış eləyirsən! And olsun qardaşının canına, saçından tutub bir ağac yol sürürəm!

M i r z ə H e y d ə r (öz-özünə). Yavaş-yavaş buradan qaçmaq məsləhətdir. Yoxsa mənim də dərimi boğazımdan çəkərlər. (Çıxır qaçır.)

S ə n ə m. Mənim saçımı tutan hələ anasından olmayıb! And olsun allaha, sənə bir od vurram ki, gəldiyin yolu azarsan!

G ü l l ü. Bircə dayan. O dua yazan necə oldu? Hələ mənim işim onunla çoxdur.

Hacı gözünü silə-silə çıxır.

H a c ı M e h d i. Ay qırılmışlar, ay bihəyalar, məgər səsiniz kəsilməz, məgər qoymazsınız bir az yatıb dincəlim.

Allah sizin toxumunuzu yer üzündən götürsün.

G ü l l ü. Mən nə eləyim? Görmürsən arvadın nə qayırır? Gedib cadu yazan gətirib mənə tas qurdurubdur.

H a c ı M e h d i (gedib tatarını gətirir). Ay allah sizə lənət eləsin. Yəni nə vaxtacan mən sizin hay-küyünüzə tab gətirəcəyəm?

Dəxi canımı boğazıma yığdınız! (Övrətləri vurur) Canımı boğazıma gətirdiniz, gətirdiniz! Allah sizin canınızı

boğazınıza yığsın. Allah sizin kimi arvadlara lənət eləsin! (Övrətlər qaçır. Hacı Mehdi nəfəsini verə-verə

oturur). Ay pərvərdigara, tezlik ilə ya məni öldür bunların üzündən xilas elə, ya bunları öldürgilən, bəlkə mən dünyada bir arxayın nəfəs alım. (Durur gedir qapının birini açır, Sənəmi çağırır.) Sənəm, buraya gəl. (Qayıdır o biri qapıya.) Güllü, buraya gəl. (Sənəm və Güllü hərəsi bir qapıdan girirlər, dayanırlar qapının ağzında.) Bax, deyirəm sizə, bu gündən sizin otağınızı ayırıram. Sən Sənəm otur o baş otaqda. Sən də Güllü otur həyəətə baxan otaqda. Bax deyirəm sizə, and olsun allaha və getdiyim Beytə, əgər biri-birinizdən şikayət edəsiniz, ikinizi də otanacan döyəcəyəm ki, lap dildən düşəsiniz. Gərək biriniz o birinizin səsinə bilmərrə eşitməyə. Dəxi qonum-qonşu təngə gəlib sizin çıxır-bağırınızdan. Bax deyirəm sizə, birinizin pişiyi o birinizin evinə gedə bilməz. And olsun allaha, dərinizi boğazınızdan çıxardaram. Bax bu saqqal mənə haram olsun, əgər o tatarı ilə sizi öldürməsəm. Di gedin, itin gözümün qabağından. (Övrətlər gedirlər.) Ay allah sizin kökünüzü kəssin!

P Ə R D Ə

### ÜÇÜNCÜ MƏCLİS

Bare olur həmin evdə, ancaq döşənib çox sadə. Hacı Mehдинin ikinci arvadı G ü l l ü oturub tikiş tikir, öz-özünə danışır.

G ü l l ü. Vallah, bilmirəm dünyada nə günah eləmişəm ki, allah məni bu odun-alovun içinə salıb. Qohum-qardaşdan, dost-aşnadan şərməndə eləyib. Bir gün bir qonaq gəlir, vallah bilmirəm ki, qabağına nə qoyasan yesin? İndi bu gün bacılığım gələcək, bilmirəm üzünə necə baxacağam. Kişiyə də allah insaf verib. Deyəndə, a kişi, qonağım gələcək bu gün, başlayır söyməyə ki, allah qonağına da lənət eləsin, özünə də. Deyir ki, məni siz dağıtdınız. Yalansa allah səni dağıtsın, bundan da pis günə düşəsən!

H a c ı M e h d i (daxil olur köhnə paltarda, saqqalının yarısı ağ, yarısı qırmızı, çox pis halətdə.) Arvad, yenə nə var, öz-özünə danışırısan?

G ü l l ü. Nə danışacağam, görürsən oturub öz günümə ağlayıram.

H a c ı M e h d i. Balam, qəzanın işi belədir. Bizilən deyil ki! Bir vaxt var idi ki, pulumuz da var idi, malımız da, yaxşı

hörmətimiz də. Amma indi fələyin beli sınısın, çərxi tərsinə döndü, düşdük kasıb olduq. Əlbəttə, allah belə məsləhət

görübmüş, eybi yoxdur, allah kərimdir. Bəlkə yenə gələcəkdə əlimizə pul gəldi. Kim bilir olacağı? Sən ancaq allaha şükür

elə. (Cibindən çubuq çıxarıb çəkir.)

G ü l l ü. Mən də bilirəm allah kərimdir. Sən acıdan ölmək ilə allah kərimlikdən düşməyəcək. Hələ bircə gör, bir azca

pulun varsa, bir-iki manat ver, bacılığım gələcək, bu günləri görüm ona nə bişirərəm.

H a c ı M e h d i. Ay arvad, axır bu nə qonaqbazlıqdır? Gündə qonaq, gündə qonaq. Axır özün görürsən ki, mən lap dağılmışam,

tərk olmuşam. Tanrının pendir-çörəyini də tapmayıram yeməyə. Ay biinsafın qızı biinsaf.

G ü l l ü. Mənə nə, istər yavan çörək ye, istər ac qal, o mənim borcum deyil. Arvad saxlayırsan, qeydinə qal. Pulun var-yoxdur,

mənim nə vecimə.

H a c ı M e h d i. Elə mənim evimi dünyada arvad yıxmadı?

G ü l l ü. Yalansa yediyin, içdiyini iki burnunun deşiyindən gəlsin. İndi ki saxlaya

bilmirsən, niyə məni aldın? Nə ölümdü, nə

boğazına çatı salıbsan? Ver kağızı, kəbinim halal, canım azad. Çıxım gedim, bəlkə atam evində bir parça çörək yeyim.

H a c ı M e h d i. Sən allah, dəxi bəsdir, övqatımı təlx eləmə halətimin pis vaxtında. Dur bir az gör nə var, sübhədən acam.

G ü l l ü. Nə var, nə gətirim? Pendir-çörəkdi, sənün canın, nə qədər yeyəcəksən ye.

H a c ı M e h d i. Di tez ol qalx ayağa, hər nə verəcəksən ver.

Güllü qalxır ayağa. Bir az pendir-çörək, bir qabın içində, gətirib qoyur hacının qabağına, çıxır gedir.

H a c ı M e h d i (baxır çörəyə). Ah pərvərdigara, bəndəni nə yaman günlərə salırmışsan.

Bir vaxt var idi, mənim pulum,

çörəyim həddən aşmışdı. Bir adam yox idi ki, mənim burada çörəyimi yeməmiş olsun.

İndi sənə şükür, allah, məni

pendir-çörək ümidinə qoyubsan. Aşna, dost bilmərrə qaçıb dağılıb. Bir ruzigarın

bivəfalığına bax ki, dünən gedirəm

Hacı Vəlinin evinə, qədimdən aşnadır, küçədən baxıram görürəm, oturub namaz qılır.

Gəlib qapını döyürəm, soruşuram,

deyirlər evdə yoxdur. Ay dünya, haman Hacı Vəlidir ki, bir çörəyi o məndən, mən ondan

ayrı yeməzdik. Qədimdə küçədən keçəndə

hər kəs görsəydi məni, ikiqat olub baş əyərdi. Amma indi görəndə heç salam da

vermirlər. Guya məni heç tanımırlar. Ancaq

daldan baxıb heyf edirlər ki, ay yazıq Hacı Mehdi, görün nə günə düşüb. Ay dünya, vay

dünya... Mənim evimi arvad yıxdı. Axır

mənim nəyimə gərək idi iki arvad ki, axırım da belə ola. İndi bir ev əvəzinə iki ev

saxlayıram. Bu gün birisinin qonağı

gəlir, sabah görürsən o birininki. Birisinə paltar alırsan, o biri qalxır ki, mənə də al. Allah ya məni öldürsün, ya bunları.

M ə ş ə d i İ m a n (qapının dalından səsi gəlir). Ay uşaq, hacı evdədir?

H a c ı M e h d i. Budur Məşədi İman da gəlir, indi pul istəyəcək. Borcluyam, nə deyim?

Evdəyəm, buyur, buyur.

M ə ş ə d i İ m a n (daxil olur). Salaməleyküm, ay hacı, əhvali-şərif?

H a c ı M e h d i. Ələykəssəlam, məşədi, buyur əyləş.

M ə ş ə d i İ m a n. Xeyr, hacı, əyləşməyəcəyəm. Amma bir neçə söz deyib gedəcəyəm.

H a c ı M e h d i. Buyur sözünü, məşədi.

M ə ş ə d i İ m a n. Hacı, özün yaxşı bilirsən ki, mən bir alış-verişçi babayam, sənətimiz alqı-satqıdır. Bu gün gərək gedəm yaylağa, kürdlərdən yağdan, yundan yığam. İndi, başına dönüm, hacı, əgər mümkün olsa, bizim o iyirmi manatı iltifat eləyəsən.

H a c ı M e h d i. Məşədi İman, ola bilərmə ki, bir az səbr eləyəsən? Əlbəttə, on günədək hər tövr olsa sənənin pulunu,

özümdən-özgədən, tapıb verərəm.

M ə ş ə d i İ m a n. Xeyr, hacı, dayana bilmərəm, sabah günortaya yola düşəcəyəm.

Yoldaşlarım sabah gedirlər, gərək mən də

gedəm. Sözü doğrusu, mən dəxi artıq gözləyə bilmərəm. Nə qədər gözləmişəm, bəsdir.

Bir ay deyil, iki ay deyil, üç ay deyil. Gör

mən necə adamam ki, bu çanacan səbr eləmişəm. Əgər bir ayrı adam olsaydı, gəlib sənənin qapınının dabanını çıxartmışdı.

H a c ı M e h d i. Ay Məşədi İman, heç olmasa iki gün dayan, səbr elə, allah qoysa gavur borcu elərəm, papağımı

sataram, sənənin pulunu verərəm.

M ə ş ə d i İ m a n. Hər nə isə, hacı, çox yaman adamsanmış. Rəhmətliyin oğlu, pul alıbsan dörd aydır, ver

çixım gedim. Daha sözün nədir axı?

H a c ı M e h d i. Məşədi, eyibdir, niyə qışqırırsan? Sənə

deyirəm ki, iki günədək pulunu verərəm, daha niyə çığırırsan?

M ə ş ə d i İ m a n. Axır məşədi evi yıxılmış başına nə kül

töksün! Budur, iki aydır gəlirəm, gedirəm. Deyirsən sabah verərəm, sabah verərəm.

(Qayıdır çixır qapıdan çöldə çığırır.)

Rəhmətliyin uşaqları, pulu alanda alırlar, verəndə can çəkirlər. İndi əlac buna qalıb ki, bazara çixanda tutam əbasını

əynindən çixardam getsin. Mən də bir bihəya adamam.

H a c ı M e h d i (gedir qapıdan çağırır.) Məşədi! Məşədi! Bir bəri qayıt. (Məşədi qayıdır içəri.) Məşədi,

mənim pulum yoxsa, amma bir az hörmətim var. Mən heç vaxt razı olmaram ki, sənənin kimi adam mənim üstümə əl uzatsın.

Bir vaxt var idi, deyəndə ki, məşədi, sabah gəl pulunu apar, deyirdin, hacı, niyə

tələsirsən, istəyirsən bir aydan, iki aydan,

sonra ver. Amma indi dünyanın üzü qara olsun, bir az əliaşağa düşmüşəm deyibən

istəyirsən bazarda mənim əbamı

çixardasan. A kişi, utanmırsan?! Eyib olsun, hələ bir çixıb küçədə də darabara salıb, qonum-qonşuya eşitdirirsən.

M ə ş ə d i İ m a n. Ay başına dönüm, hacı. Nə eləyim, mən də bir kasıb adamam. Biz də alış-veriş əhliyə, gərək çörək

qazanaq, yoxsa yox?



H a c ı M e h d i. Sən, bilirəm, məndəki iyirmi manata möhtac deyilsən. Amma irəli gəl, söz deyirəm. (Məşədi İman jepijip irəli.) Ala. (Cibindən gümüş saat çıxardır). Ala, tut, hər şeyimi tələf etmişəm, amma bu gümüş saati indiyədək atamdan yadigar saxlamışam. Tut, mən razı olmaram ki, sənin kimi adamlar bazarda mənim abırımı töksün. Çünki sənin kimi adamlara çox çörək vermişəm. Al, bu saati apar sat, pulunu götür. (Məşədi İman dayanır.) Niyə dayanırsan? Nahaq yerə dayanma, al bu saati. (Saat hacının əlində, Ələsgər girir içəri.)

Ə l ə s g ə r. Bu nədir, o saati ona niyə verirən?

H a c ı M e h d i. Sənə nə, sənin borcun deyil. Bu sən qarışan iş deyil.

Ə l ə s g ə r. Necə mən qarışan iş deyil? (Məşədi İmana baxır.) A gədə, həyasız, utanmırsan bazar içində hacını biabır edirsən? Ay abırsız namərbud. Bir vədə var idi arşını beş şahıya satdığın çiti hacıya birə iki sıruyurdun. İndi iyirmi manatdan ötrü hacını bazar içində bədnam, rüsvay eləyirsən. A kişi, heç utanmırsan, heç qızarmırsan?! Hacının bu dəli qardaşı hələ ölməyib, sağdır. Elə ki mən öldüm, o vaxt hacının qarısını kəsərsən. Ala, pulunu verim.

M ə ş ə d i İ m a n. Ay ağa Ələsgər, niyə acıqlanırsan? İstəyirsən heç almayım. Qurban olsun hacı ilə kəsdiyim qədim duz-çörəyə.

Ə l ə s g ə r. Sən həyasız bu sözü qabaqca niyə demirdin? Bazar içində ona-buna deyirsən ki, gedirəm hacı Mehdidən pulumu alım, hərgah verməsə biabır eliyəcəyəm. İndi deyirsən pul qurban olsun qədim duz-çörəyə. Yalansa qədim duz-çörək gözündən gəlsin! Ala pulunu. (Çıxardıb verir)

Mən yenə gedərəm, alnımın tərini silə-silə yenə qazanaram. Ala, tut.

M ə ş ə d i İ m a n. Ağa Ələsgər, acığının tutmasın, pulunu qoy cibinə, sonra hacının pulu olar, verər,

Ə l ə s g ə r. Ala, tut pulunu, deyirəm sənə. And olsun allaha, hirsimin tutmuş vaxtı səni o qədər vurram, şişib tuluğa dönərsən! (Məşədi İman pulu alır). Di çıx buradan, qırışmal, məlun, tez ol! (Məşədi çıxır, qardaşına.) A kişi, bu nədir, bu sənin adına-sanına dəyərimi? Bir parça çörəyin var idi, axır niyə tökdün itlərə, tələf elədin, özünü də bu günə saldın? İndi hər it-qurd üstünə əl açır. Sənə doğru söz deyəndə də cinin tutur.

H a c ı M e h d i. Qardaş, dəxi sənə mənim heç bir sözüm yoxdur. Durub başımı yarsan sənə bir söz demərəm. (Qəssab Nəbi girir içəri.)

N ə b i. Salaməleyküm.

H a c ı M e h d i. Ələykəssalam, ağa Nəbi, buyur, buyur.

Hamısı əyləşir. Ələsgər oturur hacının yanında.

N ə b i. Hacı, nə var, nə yox? Əhvalın necə keçir?

H a c ı M e h d i. Allaha şükür, görürsən də, yaxşı-yaman dolanırdıq.

N ə b i. Bilirsən nə var? Mən bir işdən ötrü gəlmişəm yanına.

H a c ı M e h d i. Bəli, buyurunuz.

N ə b i. Bu gün bizim Güllü gəlib evə, ağlayır, deyir ki, mən orada dolana bilmirəm.

Görünür korluq çəkir, ac qalır. Mən də,

doğrusu, atayam, ürəyim qızıma yanır, yazığım gəlir və bilirəm də, siz bir az əliaşağı olmusunuz. Sənə də iki övrət

saxlamaq çətindir. Mənim qızım da, allaha şükür, sənin evində beş-altı ildir övrətlik edir.

İndi ki uşağı-zadı da

olmayıbdı, xahiş edirəm sizdən: gəl sən bu qızın talağını ver, aparım evimə, sən də işin bəlkə bir az yüngülləşə.

H a c ı M e h d i. Ay ağa Nəbi, sən bu təklifi mənə eləmə. Çünki övrət boşamaq asan iş deyil. İndiyədək saxlamışam, yenə

bir tövr səbr eləsin, bəlkə allah yenə elə bir iş düzəltdi ki, əlimə pul saldım. Deyirlər

vağzalda buğda bir az baha olub.

Fikrim var ki, bir dövlətli adam ilə şərik olum. Pulu ondan, zəhməti məndən. Arpa,

buğda aparam satam, bəlkə bir sayaq

ola.

N ə b i. Yox, hacı, sən gəl bu qızın talağını ver. Başına çevir, tək qızıdır, uşaqsız-zadsız.

Ə l ə s g ə r. Qardaş, ağa Nəbi, vallah, çox yaxşı söz deyir. Dəxi niyə dayanırsan? Sən özün yaxşı bilirsən ki,

iki övrət sənə boynuna bir yüküdür. Məni öz tərəfindən vəkil elə, ağa Nəbi ilə gedim

qazının yanına, talağını geri oxudaq,

qurtarsın getsin. (Yavaşca hacıya) A kişi, daha dayanmaq yeri deyil, başından elə bu

bihəyanı getsin. (Ucadan) İndi

sözü nədir, hacı?

H a c ı M e h d i. Balam, vallah heç bilməyirəm nə deyim, qalmışam naçar.

N ə b i. Hacı, elə siz gəlin razı olun. Qədim dostluq da aramızda

itməz, mənə də özündən razı elərsən və öz işin də bir az yaxşı olar.

H a c ı M e h d i. Hərçənd bacardığım yerədək razı olmazdım, amma əlac yoxdur.

Qardaş, ağa Ələsgər, get Nəbi ilə qazının

yanına, hər tövr buyurur, elə elə.

N ə b i. Gedək, ağa Ələsgər. Hacı, allah atanı behiştlik eləsin. Elə bil bir kəniz azad

elədin. Ağa Ələsgər, buyur gedək.

Ə l ə s g ə r. Siz gedin, mən də yarım saatdan sonra dalınca gələrəm.

N ə b i. Yaxşı, mən gedim dükana, orada səni gözlərəm, gələrsən dükana, bir yerdə gedərik.

Ə l ə s g ə r. Get, yaxşı, bir saatdan gələrəm.

N ə b i. Xudahafiz (gedir).

H a c ı M e h d i və Ə l ə s g ə r. Müşərrəf, müşərrəf, göz üstə gəldin.

Ə l ə s g ə r. Qardaş, beş vaxt namaz yerinə imdi gündə on vaxt qıl. Gecə-gündüz allaha

şükür elə ki, bu bihəyanın əlindən

qurtardın. Hələ bircə de görüm Sənəm bacı evdədirmi?

H a c ı M e h d i. Evdədir, odur ha bəri otaqda, çağır gəlsin. (Ələsgər gedir.)

Pərvərdigara, sənə çox şükür olsun, indi

bir az nəfəsim rahat oldu. Hərçənd kasıb olmuşam, var-yoxum əldən gedib, amma yenə atalar məsəlidir: azacıq aşım, ağrımaz başım. Əlimə az-çox, daşdan yumşaq, nə düşər, yeyib sənə çox şükür elərəm.

Ə l ə s g ə r i l ə S ə n ə m g ə l i r l ə r .

Ə l ə s g ə r . Bax, Sənəm bacı, bu səninin ərin, sən də onun arvadı. İndi bir parça çörəyinizi yeyin, Allahınıza şükür eləyin.

Mən də gedim bu saat gəlini sizin başınızdan rədd eləyim.

S ə n ə m . Necə rədd eləyim?

Ə l ə s g ə r . Bəs səninin görünür işdən xəbərin yoxdur. İndi Nəbi gəlmişdi ki, hacı, qızım burada çox korluq çəkir, nə olar,

onun talağını verəsən. Hacı vermək istəmirdi, amma mən təkid elədim, hacı razı oldu.

İndi məni vəkil eləyib, gedirəm

qazının yanına işi tamam eləyim.

S ə n ə m (hacıya). Kişi, qulaq as. Bu ətəyimin qızılı, bu yaxamın qızıllı duymələri.

İndiyədək hərçənd görürdüm,

sən korluq çəkirsən, amma mən də öz qədrimi bilən adamam. Görürdüm o biri arvadın

qızıl-gümüş içində gəzir, mən də

gəzirdim. İndi onu başdan elədin, mən də bu ətəyimin otuz imperialını, yaxamın

qızıllarını söküb verirəm sənə, apar

sat, bir dükan aç, otur içində, qazan, gətir, rahat yeyək, Allahımıza şükür eyləyək.

H a c ı M e h d i . Sənəm, mənim səndən çox xəcalətim var.

S ə n ə m . Kişi, indi keçən keçibdir, Allah şeytana, şeytansifətə lənət eləsin. Bilirəm, səndə təqsir yoxdur.

Allah mərdümazarın evini yıxsın.

H a c ı M e h d i . Ələsgər, buraya gəl. (O üzündən, bu üzündən öpür.) Qardaş, səninin

qədrini mən indiyədək bilməzdim. İndi

bildim ki, sən məni istəyirmişsən. Allah səndən razı olsun, necə ki mən səndən razı

oldum. Qurbanın olum, Ələsgər, get

o bihəyanı mənim başımdan rədd elə.

Ə l ə s g ə r . Bu saat gedirəm. İndi, qardaş, yedin qaz ətini, gördün ləzzətini. Bir də ağılı uduzma.

H a c ı M e h d i . Get, get, başına dönüm. (Ələsgər gedir.) Sənəm, səninin yanında mənim

təqsirim çoxdur, məni bağışla.

(Boynunu qucaqlayır.)

S ə n ə m . Allah bağışlasın, kişi, keçən keçib, indi gələcək fikrini çəkək.

P Ə R D Ə